

نامعقول حکمران

حدثنا عفان حدثنا وهيب حدثنا عبد الله بن عثمان بن خثيم عن عبد الرحمن بن سابط عن جابر بن عبد الله قال حدثنا أن رسول الله ﷺ قال: «يَا كَعْبُ بْنُ عَجْرَةَ أَعِيدُكَ بِاللَّهِ مِنْ إِمَارَةِ السُّفَهَاءِ» قال: وما ذاك يا رسول الله؟ قال: «أَمْرَاءُ سَيَكُونُونَ مِنْ بَعْدِي مَنْ دَخَلَ عَلَيْهِمْ فَصَدَّقَهُمْ بِحَدِيثِهِمْ وَأَعَانَهُمْ عَلَى ظُلْمِهِمْ فَلَيْسُوا مِنِّي وَلَسْتُ مِنْهُمْ وَلَمْ يَرُدُّوا عَلَيَّ الْحَوْضَ وَمَنْ لَمْ يَدْخُلْ عَلَيْهِمْ وَلَمْ يُصَدِّقْهُمْ بِحَدِيثِهِمْ وَلَمْ يُعْنِهِمْ عَلَى ظُلْمِهِمْ فَأُولَئِكَ مِنِّي وَأَنَا مِنْهُمْ وَأُولَئِكَ يَرُدُّونَ عَلَيَّ الْحَوْضَ.....» [مسند أحمد: ۳/۳۹۹]

”جابر بن عبد اللہ کہتے ہیں کہ نبی ﷺ نے فرمایا: اے کعب! میں نامعقولوں کی امارت سے تیرے لئے اللہ کی پناہ مانگتا ہوں۔ پوچھا: اللہ کے رسول! وہ کیا ہے؟ فرمایا: میرے بعد ایسے حکمران ہوں گے جو ان کے پاس آیا اور ان کی جھوٹی باتوں کی تصدیق کی اور ان کے ظلم والے کاموں میں تعاون کیا نہ وہ میرے طریقہ پر ہیں اور نہ ہی میرا ان سے کوئی تعلق ہے اور نہ وہ حوض کوثر پر وارد ہوں گے اور جو شخص ان کے پاس نہ آیا، نہ ہی اس نے ان کی جھوٹی باتوں کی تصدیق کی اور نہ ہی ان کے ظلم پر معاونت کی وہی لوگ میرے طریقہ پر ہیں اور ان ہی سے میرا تعلق ہے اور وہ لوگ میرے پاس حوض کوثر پر آسکیں گے۔“

تخریج الحدیث

یہ اور اس معنی کی دوسری احادیث بنیادی طور پر جابر بن عبد اللہ اور کعب بن عجرہ رضی اللہ عنہما سے کعب بن عجرہ کے واقعہ کے ساتھ جب کہ ابن عمر، حذیفہ، جناب بن الارت اور سعید خدری رضی اللہ عنہم سے عمومی الفاظ سے مروی ہیں اور تمام روایات مختلف الفاظ کے ساتھ ان کتب میں موجود ہیں:

مسند أحمد: ۳/۹۵۲، ۳۲۱، ۱۱۱/۵، ۳۸۲، صحیح ابن حبان: ۲۸۶، ۱۷۵۱، مصنف عبد الرزاق

۲۰۷۱۹، مستدرک حاکم: ۲۶۵، ۳۸۰۰، ۶۰۳۰، ۱۶۳، شعب الإیمان: ۹۰۸۱، مسند عبد بن حمید: ۱۱۴۰،

مسند الحارث: ۶۰۸، المعجم: ۱، لکبیر: ۱۵۶۳۹، ۱۵۶۵۲، مسند أبي يعلى: ۱۲۸۶، ۱۱۸۷

درج بالا کتب میں پائی جانے والی روایات میں کچھ فرق کے ساتھ یا تو مترادف اور وضاحتی الفاظ استعمال کئے گئے ہیں یا بظاہر مختلف۔

ذیل میں ہم ان روایات کے الفاظ کو ان کے فرق اور وضاحت کے ساتھ پیش کرتے ہیں۔

متراوقات و متعارضات

① حضرت جابر بن عبد اللہ اور کعب بن عجرہ رضی اللہ عنہما سے مسند أحمد، صحیح ابن حبان، مصنف عبد الرزاق، مسند عبد بن حمید، مستدرک حاکم، مسند الحارث اور معجم للطبرانی وغیرہ میں ہے کہ نبی صلی اللہ علیہ وسلم نے کعب بن عجرہ سے فرمایا: اے کعب!

معنی

- ① «أَعَاذَكَ اللهُ مِنْ إِمَارَةِ السُّفَهَاءِ» ”اللہ تجھے نامعقول حکمرانوں سے حفاظت میں رکھے۔“
- ② «أُعِيدُكَ بِاللَّهِ مِنْ إِمَارَةِ السُّفَهَاءِ» ”میں تجھے نامعقول حکمرانوں سے اللہ کی پناہ میں دیتا ہوں۔“
- ③ «تَعَوَّذُ مِنْ إِمَارَةِ السُّفَهَاءِ» ”نامعقول حکمرانوں سے اللہ کی پناہ مانگو۔“

حاصل معنی

نامعقول امراء سے اللہ کی پناہ۔

① مذکورہ کتب میں ہے کہ حضرت کعب نے آپ صلی اللہ علیہ وسلم سے استفسار کیا کہ إِمَارَةِ السُّفَهَاءِ سے کیا مراد ہے؟ تو آپ صلی اللہ علیہ وسلم نے فرمایا:

معنی

- ① «أَمْرَاءُ يَكُونُونَ بَعْدِي لَا يَقْتَدُونَ بِهَدَايَ وَلَا يَسْتَنْوَنَ بِسُنَّتِي»
- ”میرے بعد ایسے حکمران ہوں گے جو میری ہدایت کی اقتداء نہیں کریں گے اور نہ ہی میرے طریقے پر ہوں گے۔“
- ② «أَمْرَاءُ يَكُونُونَ بَعْدِي لَا يَهْدُونَ بِهَدَايَتِي وَلَا يَسْتَنْوَنَ بِسُنَّتِي»
- ”میرے بعد ایسے حکمران ہوں گے جو میری ہدایت کے مطابق ہدایت والے نہیں ہوں گے اور نہ ہی میرے طریقے پر ہوں گے۔“

حاصل معنی

ایسے امراء مسلط ہوں گے جو آپ صلی اللہ علیہ وسلم کے طریقے سے ہٹے ہوئے ہوں گے۔

وضاحت

کعب بن عجرہ سے طبرانی میں اور ابن عمر، حذیفہ اور سعید الخدری رضی اللہ عنہم کی مسند أحمد، ابن حبان، مسند أبي يعلى وغیرہ میں نبی صلی اللہ علیہ وسلم سے عام الفاظ والی حدیث میں ان الفاظ کی وضاحت بھی ہے:

- ① «سَيَكُونُ عَلَيْكُمْ أَمْرَاءُ يَأْمُرُونَكُمْ بِمَا لَا يَفْعَلُونَ»
- ”عنقریب تم پر ایسے حکمران ہوں گے تم کو وہ حکم کریں گے جو خود نہیں کرتے۔“
- ② «سَيَكُونُ مِنْ بَعْدِي أَمْرَاءُ يَعْشَاهُمْ غَوَاشٍ وَحَوَاشٍ مِنَ النَّاسِ»

- ”عقرب میرے بعد ایسے حکمران ہوں گے جنہیں حاشیہ بردار اور عقل لے جانے والے لوگ گھیرے ہوئے ہوں گے۔“
- ③ «إِنَّهَا سَتَكُونُ أُمْرَاءُ يَكْذِبُونَ وَيَظْلِمُونَ»
- ”میرے بعد عقرب ایسے حکمران آئیں گے جو جھوٹ بولیں گے اور ظلم کریں گے۔“
- ④ «سَيَكُونُ أُمْرَاءُ يُحَدِّثُونَ فَيَكْذِبُونَ وَيَعْمَلُونَ فَيَعْلَمُونَ»
- ”عقرب ایسے حکمران ہوں گے جو بات کریں گے تو جھوٹ بولیں گے اور جانتے بوجھتے برے عمل کریں گے۔“

حاصل معنی

ایسے امراء کا ظہور کہ جو اپنے مشیروں سے مل کر جاہل نہ بوجھتے جھوٹی باتیں اور لوگوں پر ظلم کریں گے۔

⑤ مذکورہ بالا کتب میں ہی ہے کہ آپ ﷺ نے فرمایا:

معنی

- ① «فَمَنْ صَدَقَهُمْ بِكَذِبِهِمْ وَأَعَانَهُمْ عَلَى ظُلْمِهِمْ»
- ”جس نے ان کے کذب کی تصدیق کی اور ان کے ظلم پر معاونت کی۔“
- ② «مَنْ دَخَلَ عَلَيْهِمْ فَأَعَانَهُمْ عَلَى ظُلْمِهِمْ وَصَدَقَهُمْ بِكَذِبِهِمْ»
- ”جو ان پر داخل ہوا پھر ان کے ظلم پر معاونت کی اور ان کے جھوٹ کی تصدیق کی۔“
- ③ «فَمَنْ آتَاهُمْ فَصَدَقَهُمْ بِكَذِبِهِمْ وَأَعَانَهُمْ عَلَى ظُلْمِهِمْ»
- ”جو ان کے پاس آیا پھر ان کے کذب کی تصدیق کی اور ان کے ظلم پر معاونت کی۔“
- ④ «مَنْ دَخَلَ عَلَيْهِمْ فَصَدَقَهُمْ بِحَدِيثِهِمْ فَأَعَانَهُمْ عَلَى ظُلْمِهِمْ»
- ”جو ان پر داخل ہوا اور ان کی باتوں کی تصدیق کی اور ان کے ظلم پر معاونت کی۔“

حاصل معنی

جو ان کے پاس آیا اور ان کی جھوٹی باتوں کی تصدیق کی اور ان کے ظلم کی معاونت کی۔

⑤ آپ ﷺ سے مذکورہ بالا نفل پر وعید روایت سے اس طرح منقول ہے:

معنی

- ① «فَأُولَٰئِكَ لَيْسُوا مِنِّي وَلَسْتُ مِنْهُمْ»
- ”وہ مجھ سے نہیں اور میں ان سے نہیں۔“
- ② «فَلَيْسَ مِنِّي وَلَسْتُ مِنْهُ»
- ”وہ مجھ سے نہیں اور میں اس سے نہیں۔“
- ③ «فَلَيْسَ مِنِّي وَلَسْتُ مِنْهُمْ»
- ”وہ ہم سے نہیں اور میں ان سے نہیں۔“
- ④ «فَلَيْسَ مِنِّي وَلَا أَنَا مِنْهُ»
- ”وہ مجھ سے نہیں اور نہ ہی میں اس سے ہوں۔“
- ⑤ «فَأَنَا مِنْهُ بَرِيٌّ وَهُوَ مِنِّي بَرِيٌّ»
- ”میں اس سے بری ہوں وہ مجھ سے بری ہے۔“

حاصل معنی

آپ ﷺ کا ان سے کوئی تعلق نہیں۔

① آپ ﷺ نے ظلم اور جھوٹی باتوں پر تعاون کرنے والوں کے بالمقابل لوگوں کے متعلق جو فرمایا یوں مروی ہے:

معنی

- ① «وَمَنْ لَّمْ يُصَدِّقْهُمْ بِكَذِبِهِمْ وَلَمْ يُعِنِّهِمْ عَلَى ظُلْمِهِمْ»
 ”جس نے ان کے جھوٹ کی تصدیق نہ کی اور نہ ہی ان کے ظلم پر معاونت کی۔“
- ② «وَمَنْ لَّمْ يَدْخُلْ عَلَيْهِمْ وَلَمْ يُصَدِّقْهُمْ بِحَدِيثِهِمْ وَلَمْ يُعِنِّهِمْ عَلَى ظُلْمِهِمْ»
 ”اور جو ان پر داخل نہ ہوا اور نہ ان کی باتوں کی تصدیق کی اور نہ ہی ظلم پر معاونت کی“
- ③ «وَمَنْ لَّمْ يَأْتِهِمْ وَلَمْ يُصَدِّقْهُمْ بِكَذِبِهِمْ وَلَمْ يُعِنِّهِمْ عَلَى ظُلْمِهِمْ»
 ”جو ان کے پاس نہ آیا اور نہ ان کی جھوٹی باتوں کی تصدیق کی اور نہ ہی ان کے ظلم کے کاموں پر معاونت کی۔“

حاصل معنی

جو ان کے پاس آنے، ان کی جھوٹی باتوں کی تصدیق کرنے اور ظلم کے کاموں پر معاونت سے بچا رہا۔

مفہوم الحدیث

آپ ﷺ نے فرمایا:

اے کعب! جاہل اور نامعقول حکمران امراء سے اللہ کی پناہ مانگو۔ پوچھا گیا اے اللہ کے رسول! وہ کیا ہے؟ فرمایا: میرے بعد ایسے جاہل اور نامعقول حکمران آئیں گے جن کے گرد ان کی عقل لے جانے والے اور حاشیہ بردار لوگ جمع ہوں گے جو ان سے جھوٹی باتیں کہلوائیں گے، رعایا پر ظلم کروائیں گے اور حکمران جانتے بوجھتے ہوئے یہ اعمال سرانجام دیں گے۔ یقیناً وہ لوگ میری لائی ہوئی ہدایت سے ہٹے ہوئے اور میرے طریقے کو چھوڑے ہوئے ہیں۔ جو لوگ ان کے پاس آئیں گے اور ان کی جھوٹی باتوں کی تائید و توثیق کریں گے اور اسی طرح جو ان کے ظلم کے کاموں میں معاونت کے مرتکب بھی ہوئے ایسے لوگوں سے میرا کوئی تعلق نہیں اور نہ ہی ان کا مجھ سے کوئی تعلق ہے اور ان کو میرے پاس حوض کوثر پر آنے کی اجازت نہیں ہوگی۔ جو لوگ ان کے پاس بھی نہ پھٹکے جنہوں نے حکمرانوں کی جھوٹی باتوں کی تصدیق بھی نہ کی اور ظلم کے کاموں میں معاون بھی نہ بنے یہی لوگ میرے طریقے پر ہیں اور ان ہی کا تعلق مجھ سے بنتا ہے اور یہ میرے پاس حوض کوثر پر آئیں گے۔

فقہ الحدیث

- ① جاہل اور نامعقول لوگوں کو ذمہ داری نہ سونپی جائے۔
- ② جاہل اور نامعقول وہ حکمران ہے جو جھوٹی بات کرے اور اپنی رعایا پر ظلم کرے۔

- ③ حکمران پر اپنی رعایا کے ساتھ سچی بات کرنا اور اپنے ہاتھ کو ان پر ظلم سے روکے رکھنا واجب ہے۔
- ④ حکمرانوں کو چاہیے کہ مشاورت کے لئے اپنے گرد ایسے لوگ جمع کریں جو ان کو جھوٹ اور ظلم پر نہ اُکسائیں بلکہ اپنی ذمہ داری نبھاتے ہوئے ان کا قبلہ درست رکھیں۔
- ⑤ ایسے لوگ جن کے پاس حکمرانوں کے مشیر ہونے کی ذمہ داری ہے حکمرانوں کے صحیح و غلط دونوں طرح کے کاموں میں برابر کے شریک ہیں۔
- ⑥ جھوٹی بات کی تصدیق اور ظلم پر تعاون شرعی جرم ہے۔
- ⑦ جھوٹی بات کی تردید کرنا اور ظلم پر معاونت نہ کرنا مقصود شرع ہے۔
- ⑧ ظالم و جھوٹا حکمران نبی ﷺ کے طریقے اور ہدایت سے ہٹا ہوا ہے۔
- ⑨ ایسا حکمران اور اس کا تعاون کرنے والا حوض کوثر تک رسائی نہیں پاسکتا۔
- ⑩ مقصود شرع کی پاسداری اسلامی معاشرے میں رہنے والے ہر فرد پر لازم ہے۔

